

**திருப்பூர் மாவட்டம்.**

**மாவட்ட ஆட்சித்தலைவர் டாக்டர். க.விஜயகார்த்திகேயன், இ.ஆ.ப., அவர்கள்  
வெளியிட்டுள்ள செய்தி குறிப்பு !!!**

அண்மைக் காலத்தில் பரவி வரும் கொரோனா வைரஸ் நோய் தாக்குதலிலிருந்து மக்களை காத்திடும் பொருட்டு மாண்புமிகு தமிழக முதலமைச்சர் அவர்களின் வழிகாட்டுதல்களின்படி அரசு பல்வேறு முன்னெச்சரிக்கை நடவடிக்கைகளை மேற்கொண்டு வருகின்றது. அவற்றில் ஒன்றாக சுகாதாரம் மற்றும் குடும்ப நலத்துறையினால் வெளியிடப்பட்டுள்ள அரசாணை எண்.152-ன்படி 144 தடை உத்தரவு பிறப்பிக்க மாவட்ட நிர்வாகத்திற்கு அறிவுறுத்தப்பட்டுள்ளது. அதனடிப்படையில் திருப்பூர் மாவட்ட ஆட்சியரால் திருப்பூர் மாவட்டம் முழுமைக்கும் 24.03.2020 பிற்பகல் 06.00 மணி முதல் குற்ற விசாரணை முறைச் சட்டம் பிரிவு 144-ன் கீழ் தடை உத்தரவு பிறப்பிக்கப்பட்டுள்ளது. இத்தடைக்காலத்தில் முழுமையாக திருப்பூர் மாவட்ட எல்லைகள் மூடப்பட்டிருக்கும். தடை உத்தரவு அமலில் இருக்கும் காலத்தில் 5 நபர்களுக்கு மேல் பொது இடங்களில் கூடுவது தடை செய்யப்பட்டுள்ளது. சிறிய மளிகைக் கடைகள், காய்கறி கடைகள் மற்றும் உணவகங்கள், தேநீர் கடைகள், அம்மா உணவகங்கள், மருந்தகங்கள், ஆவின் பால் விற்பனை நிலையங்கள், அரசு நியாய விலை கடைகள், அரசு மற்றும் தனியார் மருத்துவமனைகள் தவிர மற்ற அனைத்து வியாபார நிறுவனங்களும் இயங்காது. சில அத்தியாவசிய துறைகள் தவிர இதர அனைத்து அரசு அலுவலகங்களும், பொதுத்துறை நிறுவனங்களும் இயங்காது. அத்தியாவசிய பண்டங்கள், உணவுப் பொருட்கள், காய்கறிகள் மற்றும் மருந்துபொருட்கள் ஏற்றிச் செல்லும் வாகனங்கள், அவசர ஊர்திகள் (ஆம்புலன்ஸ்) தவிர இதர அரசு மற்றும் தனியார் பேருந்துகள், ஒப்பந்த வாகனங்கள், வாடகைக் கார்கள், ஆட்டோக்கள் உள்ளிட்ட வாகனங்கள் இயக்கம் தடை செய்யப்பட்டுள்ளது. வங்கிகள், ஏடிஎம் மையங்கள், பெட்ரோல் நிரப்பு நிலையங்கள், எரிவாயு விநியோக மையங்கள், விவசாய விலை பொருட்கள் விற்பனை மையங்கள், கால்நடை தீவன விற்பனை கடைகள், வழக்கம் போல் இயங்கும். உணவகங்களில் உணவருந்த அனுமதியில்லை, பார்சல் வாங்கி செல்லலாம். தேநீர் கடைகளில் அதிக கூட்டம் கூடுவதற்கு அனுமதியில்லை. மருத்துவ உபகரணங்கள், மற்றும் உணவுப் பொருட்கள் தயாரிக்கும் தொழிற்சாலைகள் இயங்குவதற்கு தடையில்லை.மின்சார விநியோகம், குடிநீர் விநியோகம், தபால் மற்றும் தொலைபேசி சேவைகள், குடிநீர்கேள் விநியோகம் ஆகியவைகள் வழக்கம் போல் செயல்படும். 16.03.2020-க்கு முன்னர் நிச்சயிக்கப்பட்ட இனங்கள் மட்டும் அதிகபட்சம் 30 பங்கேற்பாளர்களுடன் நடத்திட திருமண மண்டபங்களுக்கு தடையில்லை. அதற்கும் மேல் மக்கள் பங்கேற்கக்கூடாது.

கொரோனா வைரஸ் நோய் பரவலை தடுத்திடும் பொருட்டு மாவட்டத்தில் துணை ஆட்சியர் நிலையில் ஒவ்வொரு வட்டத்திற்கும் சிறப்பு அலுவலர்கள் நியமிக்கப்பட்டுள்ளனர். அவர்கள் ஒவ்வொரு வட்டத்திலும் அனைத்து துறைகளையும் ஒருங்கிணைத்து நோய் தொற்று பரவாவண்ணம் நடவடிக்கைகள் மேற்கொள்வது உட்பட அனைத்து முன்னெச்சரிக்கை / பாதுகாப்பு நடவடிக்கைகள் மேற்கொள்ளப்பட்டுள்ளது. அதுமட்டுமின்றி முன்னெச்சரிக்கை நடவடிக்கைக்காக தனிமைப்படுத்தி வைக்கப்பட்டுள்ளவர்களை கண்காணிக்க வருவாய்துறை / காவல்துறை / சுகாதாரத்துறை அலுவலர்களைக் கொண்டு தனிமைப்படுத்தலைக் கண்காணிக்கும் குழு, மருத்துவமனை வளாகத்தினுள் சுகாதாரத்துறை அலுவலர்களைக் கொண்டு தூய்மைப்படுத்துதல் மற்றும் தொற்று நீக்குதல் குழு, பொது இடங்களில் சமூக விலகல் மற்றும் பின்பற்றுதலை கண்காணிக்க பஸ்துறை அலுவலர்களைக் கொண்ட குழுக்கள் உள்ளிட்ட கண்காணிப்பு குழுக்கள் ஏற்படுத்தப்பட்டு தடுப்பு நடவடிக்கைகள் மாவட்ட நிர்வாகத்தால் மேற்கொள்ளப்படும் வருகிறது.

எனவே, கொரோனா வைரஸ் நோய் தாக்குதலிலிருந்து பொது மக்களை காத்திடும் பொருட்டு மாவட்ட நிர்வாகத்தால் மேற்கொள்ளப்படும் முன்னெச்சரிக்கை நடவடிக்கைகளுக்கு பொது மக்கள் அனைவரும் முழுஒத்துழைப்பு நல்கிடுமாறும், தடை உத்தரவு அமலில் உள்ள காலத்தில் முழுமையாக அரசின் உத்தரவிற்கு கட்டுப்பட்டு அதற்கேற்ப செயல்படுமாறும், திருப்பூர் மாவட்ட ஆட்சித்தலைவர் டாக்டர். க.விஜயகார்த்திகேயன், இ.ஆ.ப., அவர்கள் கேட்டுக் கொண்டுள்ளார்.

**வெளியீடு : செய்தி மக்கள் தொடர்பு அலுவலகம், திருப்பூர் மாவட்டம்.**